



## Gabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

7 ta' April 2022\*

“Rinviju għal deċiżjoni preliminari – Kooperazzjoni ġudizzjarja f'materji ċivili – Ġurisdizzjoni, rikonoxximent u eżekuzzjoni ta' sentenzi f'materji ċivili u kummerċjali – Regolament (UE) Nru 1215/2012 – Kamp ta' applikazzjoni – Artikolu 2(a) – Kuncett ta' 'sentenza' – Ordni għall-ħlas mogħtija fi Stat Membru ieħor wara eżami sommarju u kontradittorju ta' sentenza mogħtija fi Stat terz – Artikolu 39 – Saħħa eżekuttiva fl-Istati Membri”

Fil-Kawża C-568/20,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Oberster Gerichtshof (il-Qorti Suprema, l-Awstrija), permezz ta' deċiżjoni tat-23 ta' Settembru 2020, li waslet fil-Qorti tal-Ġustizzja fit-2 ta' Novembru 2020, fil-proċedura

**J**

vs

**H Limited,**

IL-QORTI TAL-ĠUSTIZZJA (It-Tielet Awla),

komposta minn K. Jürimäe, Presidenta tal-Awla, N. Jääskinen, M. Safjan (Relatur), N. Piçarra u M. Gavalec, Imħallfin,

Avukat Ġenerali: P. Pikamäe,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal J, minn C. Straberger, Rechtsanwalt,
- għal H Limited, minn S. Turic, Rechtsanwalt,
- għall-Gvern Ġermaniż, minn J. Möller, M. Hellmann u U. Bartl, bħala agenti,
- għall-Kummissjoni Ewropea, minn M. Heller u H. Leupold, bħala agenti,

\* Lingwa tal-kawża: il-Ġermaniż.

wara li semgħet il-konklużjonijiet tal-Avukat Ġenerali fis-seduta tas-16 ta' Diċembru 2021,  
tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 1, tal-Artikolu 2(a), tal-Artikolu 39, tal-Artikolu 42(1)(b) u tal-Artikoli 45, 46 u 53 tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonoxximent u l-eżekuzzjoni ta' sentenzi fi kwistjonijiet ċivili u kummerċjali (ĠU 2012, L 351, p. 1).
- 2 Din it-talba tressqet fil-kuntest ta' tilwima bejn J u H Limited dwar l-eżekuzzjoni fl-Awstrija ta' digriet ta' ordni għall-hlas maħruġ mill-High Court of Justice (England & Wales) [il-Qorti Għolja tal-Ġustizzja (Ingilterra u Wales), ir-Renju Unit (iktar 'il quddiem il-“High Court”)] abbażi ta' żewġ sentenzi mogħtija fil-Ġordan.

### Il-kuntest ġuridiku

- 3 Il-premessi 4, 6, 26 u 34 tar-Regolament Nru 1215/2012 jipprovdu:
  - “(4) Ċerti differenzi bejn regoli nazzjonali li jirregolaw il-ġurisdizzjoni u r-rikonoxximent ta' sentenzi jfixxli l-operat tajjeb tas-suq intern. Huma essenzjali dispożizzjonijiet biex jiġu unifikati r-regoli ta' kunflitt ta' ġurisdizzjoni fi kwistjonijiet ċivili u kummerċjali, u sabiex jiżguraw għarfien u eżekuzzjoni malajr u sempliċi ta' sentenzi mogħtija fi Stat Membru.
  - [...]
  - (6) Sabiex jintlaħaq l-oġgettiv taċ-ċirkolazzjoni libera tas-sentenzi fi kwistjonijiet ċivili u kummerċjali, huwa meħtieġ u xieraq li r-regoli li jirregolaw il-ġurisdizzjoni u r-rikonoxximent u l-eżekuzzjoni ta' sentenzi jkunu regolati minn strument legali tal-Unjoni li jkun jorbot u direttament applikabbli.
  - [...]
  - (26) Il-fiducja reċiproka fl-amministrazzjoni tal-ġustizzja fl-Unjoni [Ewropea] tiġġustifika l-prinċipju li s-sentenzi mogħtija fi Stat Membru għandhom jiġu rikonnoxxuti fl-Istati Membri kollha mingħajr il-ħtieġa għal proċedura speċjali. Barra minn hekk, l-għan li t-tilwim transkonfinali jirriżulta f'inqas ħela ta' ħin u spejjeż jiġġustifika l-abolizzjoni tad-dikjarazzjoni ta' eżegwibbiltà qabel l-eżekuzzjoni fl-Istat Membru indirizzat. Bħala riżultat, sentenza li tingħata mill-qrati ta' Stat Membru għandha tiġi ttrattata daqs li kieku kienet ingħatat fl-Istat Membru indirizzat.
  - [...]
  - (34) Għandha tiġi żgurata l-kontinwità bejn il-Konvenzjoni [tas-27 ta' Settembru 1968 dwar il-ġurisdizzjoni u l-eżekuzzjoni ta' sentenzi f'materji ċivili u kummerċjali (ĠU 1972, l 299, p. 32), kif emendata bil-konvenzjonijiet sussegwenti marbuta mal-adeżjoni ta' Stati Membri godda għal din il-konvenzjoni (iktar 'il quddiem il-“Konvenzjoni ta' Brussell

tal-1968’)], ir-Regolament (KE) [tal-Kunsill Nru 44/2001 tat-22 ta’ Diċembru 2000 dwar ġurisdizzjoni u rikonossiment u eżekuzzjoni ta’ sentenzi f’materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42),] u dan ir-Regolament, u għal dan il-għan għandhom jitfasslu dispożizzjonijiet tranżitorji. L-istess hteġa għal kontinwità tapplika għall-interpretazzjoni mill-Qorti tal-Ġustizzja tal-Unjoni Ewropea tal-Konvenzjoni ta’ Brussell tal-1968 u r-Regolamenti li jissostitwixxieha.”

4 Skont l-Artikolu 1(1) ta’ dan ir-regolament:

“Dan ir-Regolament għandu japplika fi kwistjonijiet ċivili u kummerċjali independentament min-natura tal-qorti jew tat-tribunal. Huwa m’għandux jestendi, b’mod partikolari, għal kwistjonijiet ta’ dħul, dawk doganali jew amministrattivi jew għar-responsabbiltà tal-Istat għal atti u ommissjonijiet fl-eżerċitar tal-awtorità tal-Istat (*acta iure imperii*).”

5 L-Artikolu 2 tal-imsemmi regolament jipprovdi:

“Għall-finijiet ta’ dan ir-Regolament:

- (a) ‘sentenza’ tfisser kull sentenza mogħtija minn qorti jew tribunal ta’ Stat Membru, independentement minn kif tista’ tissejjaħ dik is-sentenza, inklużi digriet, ordni, deċiżjoni jew mandat ta’ eżekuzzjoni, kif ukoll deċiżjoni dwar id-determinazzjoni tal-infiq jew l-ispejjeż minn ufficjal tal-qorti.

Għall-finijiet tal-Kapitolu III, ‘sentenza’ tinkludi miżuri proviżorji, inklużi miżuri kawtolatorji, ordnati minn qorti jew tribunal li, bis-saħħa ta’ dan ir-Regolament ikollha ġurisdizzjoni fuq il-mertu tal-kwistjoni. Ma jinkludix miżura proviżorja, inkluża miżura kawtelatorja, li tkun ordnata minn tali qorti jew tribunal meta l-konvenut ma jkunx irċieva taħrika biex jidher, sakemm is-sentenza li jkun fiha l-miżura ma tiġix notifikata lill-konvenut qabel l-infurzar;

[...]

- (d) ‘Stat Membru tal-orijini’ tfisser l-Istat Membru li fih, skont ma jkun il-każ, ingħatat is-sentenza, giet approvata jew konkluża it-tranzazzjoni ġudizzjarja, jew gie formalment imfassal jew irreġistrat l-istrument awtentiku;
- (e) ‘Stat Membru indirizzat’ tfisser l-Istat Membru li fih huwa invokat ir-rikonossiment tas-sentenza, jew li fih tintalab l-eżekuzzjoni tas-sentenza, tat-tranzazzjoni ġudizzjarja, jew tal-istrument awtentiku;
- (f) ‘qorti tal-orijini’ tfisser il-qorti li tat lis-sentenza r-rikonossiment li tkun indirizzat jew, ir-rikonossiment li jkun tfittex.”

6 L-Artikolu 39 tal-istess regolament jistipula:

“Sentenza mogħtija fi Stat Membru li hija eżegwibbli f’dak l-Istat Membru għandha tkun eżegwibbli fl-Istati Membri l-oħra mingħajr ma tkun meħtieġa l-ebda dikjarazzjoni ta’ eżegwibbiltà.”

7 L-Artikolu 42(1) tar-Regolament Nru 1215/2012 jipprovdi:

“Għall-finijiet tal-eżekuzzjoni ta’ sentenza fi Stat Membru mogħtija fi Stat Membru ieħor, ir-rikorrent għandu jipprovdi lill-awtorità ta’ eżekuzzjoni kompetenti:

- (a) kopja tas-sentenza li tissodisfa l-kundizzjonijiet meħtieġa sabiex tiġi stabbilita l-awtenticià tagħha; u
- (b) iċ-ċertifikat maħruġ skont l-Artikolu 53 li jiċċertifika li s-sentenza hija eżegwibbli u li jkun fih silta mis-sentenza kif ukoll, meta jkun xieraq, l-informazzjoni rilevanti dwar l-ispejjeż li jistgħu jingabru tal-proċedimenti u l-kalkolu tal-imgħax.”

8 L-Artikolu 45(1) ta’ dan ir-regolament jipprovdi:

“Fuq it-talba ta’ kwalunkwe parti interessata, ir-rikonoxximent ta’ sentenza għandha tiġi rifjutata:

- (a) jekk dak ir-rikonoxximent ikun manifestament kontra l-istrategija pubblika (ordre public) tal-Istat Membru indirizzat;

[...]”

9 Skont l-Artikolu 46 tal-imsemmi regolament:

“Fuq it-talba tal-persuna li kontra tagħha qed tintalab l-eżekuzzjoni, l-eżekuzzjoni ta’ sentenza għandha tiġi rrifjutata meta jinstab li teżisti waħda mir-raġunijiet imsemmija fl-Artikolu 45.”

10 L-Artikolu 52 tal-istess regolament jipprovdi:

“Taħt l-ebda ċirkostanzi, ma tista’ tiġi riveduta sentenza mogħtija fi Stat Membru fir-rigward tal-mertu tagħha fl-Istat Membru indirizzat.”

11 L-Artikolu 53 tar-Regolament Nru 1215/2012 huwa fformulat kif ġej:

“Il-qorti tal-oriġini għandha, fuq talba ta’ kull parti interessata, toħroġ iċ-ċertifikat bl-użu tal-formula li tidher fl-Anness I.”

### **Il-kawża prinċipali u d-domandi preliminari**

12 Permezz ta’ digriet ta’ ordni għall-ħlas tal-20 ta’ Marzu 2019, il-High Court ikkundannat lil J, persuna fiżika residenti fl-Awstrija, għall-ħlas lil H Limited, istituzzjoni bankarja, tas-somma prinċipali ta’ USD 10 392 463 dollari tal-Istati Uniti (madwar EUR 9 200 000), flimkien mal-interessi u l-ispejjeż, skont żewġ sentenzi mogħtija fit-3 ta’ Mejju u fl-20 ta’ Mejju 2013 minn qorti Ġordaniżi (iktar ’il quddiem is-“sentenzi Ġordaniżi”). Barra minn hekk, il-High Court ħarġet iċ-ċertifikat previst fl-Artikolu 53 tar-Regolament Nru 1215/2012.

13 H Limited talbet l-eżekuzzjoni ta’ dan id-digriet ta’ ordni għall-ħlas fil-ġurisdizzjoni tal-Bezirksgerecht Freistadt (il-Qorti Distrettwali ta’ Freistadt, l-Awstrija) abbażi tar-Regolament Nru 1215/2012, billi pproduċiet b’mod partikolari iċ-ċertifikat imsemmi fl-Artikolu 53 ta’ dan ir-regolament.

- 14 Permezz ta' digriet tat-12 ta' April 2019, il-Bezirksgericht Freistadt (il-Qorti Distrettwali ta' Freistadt) awtorizzat lil H Limited, abbażi tad-digriet tal-High Court tal-20 ta' Marzu 2019 u b'applikazzjoni tar-Regolament Nru 1215/2012, tipproċedi għall-eżekuzzjoni ta' dan id-digriet tal-aħħar bil-għan li tirkupra kreditu ta' EUR 9 249 915.62 flimkien mal-interessi u l-ispejjeż. Din il-qorti rrilevat, b'mod partikolari, li l-proċedura quddiem il-High Court kienet issodisfat il-prinċipju ta' kontradittorju.
- 15 L-appell ipprezentat minn J kontra dan id-digriet tat-12 ta' April 2019 gie miċhud permezz ta' deċiżjoni tal-Landesgericht Linz (il-Qorti Reġjonali ta' Linz, l-Awstrija) tat-22 ta' Gunju 2020. Wara li rrilevat li d-digriet tal-High Court tal-20 ta' Marzu 2019 kien jikkostitwixxi sentenza, fis-sens tal-Artikolu 2(a) tar-Regolament Nru 1215/2012, il-qorti tal-appell enfasizzat li ċ-ċertifikat imsemmi fl-Artikolu 53 ta' dan ir-regolament, prodott minn H Limited, ma kien iqajjem ebda dubju b'rabta ma' waħda mir-raġunijiet għal rifjut ta' rikonoxximent previsti fl-Artikolu 45 tal-imsemmi regolament.
- 16 J ipprezenta appell ta' *Reviżjoni* quddiem l-Oberster Gerichtshof (il-Qorti Suprema, l-Awstrija), il-qorti tar-rinviju.
- 17 Din il-qorti tal-aħħar għandha tendenza li tikkunsidra li l-prinċipju ta' esklużjoni ta' *exequatur* doppju japplika wkoll għas-sentenzi ta' ordni mogħtija minn qorti ta' Stat Membru abbażi ta' azzjoni li tfittex l-eżekuzzjoni ta' sentenza barranija, peress li r-relazzjoni ġuridika li fuqha huwa bbażat id-dejn irrikonoxxut minn sentenza definittiva ma hijiex sugġetta għal sħarriġ fil-mertu. Is-sentenza inkwistjoni fil-kawża prinċipali għalhekk ma taqax taħt il-kuncett ta' "sentenza", fis-sens tal-Artikolu 2(a) tar-Regolament Nru 1215/2012.
- 18 F'każ bħal dan, sħarriġ ġudizzjarju tal-kundizzjonijiet ġenerali ta' eżekuzzjoni skont dan ir-regolament ma huwiex eskluż. Għaldaqstant, il-qorti tar-rinviju tqis li l-Istat Membru ta' eżekuzzjoni jista' jivverifika l-informazzjoni li tinsab fiċ-ċertifikat previst fl-Artikolu 53 tar-Regolament Nru 1215/2012, b'mod li d-debitur jista' jinvoka l-assenza tal-kundizzjonijiet għat-twettiq tal-eżekuzzjoni, pereżempju minhabba li ma jkunx hemm sentenza fis-sens tal-Artikolu 2(a) ta' dan ir-regolament, jew li l-imsemmi regolament ma jkunx applikabbli.
- 19 Madankollu, dik il-qorti tosserva li l-applikazzjoni korretta tad-dritt tal-Unjoni ma hijiex daqstant evidenti li ma tagħti lok għal ebda dubju raġonevoli.
- 20 Huwa f'dawn iċ-ċirkustanzi li l-Oberster Gerichtshof (il-Qorti Suprema) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
  - “1) Id-dispożizzjonijiet tar-[Regolament Nru 1215/2012], b'mod partikolari l-Artikolu 2(a) u l-Artikolu 39 tiegħu, għandhom jiġu interpretati fis-sens li jkun hemm deċiżjoni eżegwibbli anki meta, wara eżami sommarju fil-kuntast ta' proċedura kontradittorja li madankollu jikkonċerna biss in-natura ta' *res judicata* sentenza mogħtija kontra l-parti indikata bħala debitur skont titolu eżekuttiv, din tal-aħħar tkun obbligata tħallas lill-parti li tirbaħ il-kawża mressqa fl-Istat terz id-dejn irrikonoxxut f'dan l-Istat terz permezz ta' sentenza li tkun saret definittiva, f'sitwazzjoni fejn l-iskop tal-proċedura fl-Istat Membru jkun limitat għal eżami tal-eżistenza ta' dritt mislut minn sentenza li tkun saret definittiva fil-konfront tal-parti li tkun qiegħda togġezzjona għall-eżekuzzjoni?
  - 2) Fil-każ ta' risposta negattiva għall-ewwel domanda:

Id-dispożizzjonijiet tar-Regolament Nru 1215/2012, b'mod partikolari l-Artikolu 1, l-Artikolu 2(a), l-Artikolu 39, l-Artikolu 45, l-Artikolu 46 u l-Artikolu 52, għandhom jiġu interpretati fis-sens li l-eżekuzzjoni għandha tiġi miċhuda, irrispettivament mill-eżistenza ta' waħda mir-raġunijiet elenkati fl-Artikolu 45 [ta' dan ir-regolament], meta d-deċiżjoni li jkollha tiġi eżaminata ma tkunx deċiżjoni fis-sens tal-Artikolu 2(a), jew tal-Artikolu 39 [tal-istess regolament], jew meta l-pretensjoni li fuqha tkun ibbażata d-deċiżjoni fl-Istat Membru ta' oriġini ma taqax fil-kamp ta' applikazzjoni ta[l-istess regolament]?

- 3) Fil-każ ta' risposta negattiva għall-ewwel domanda u ta' risposta affermativa għat-tieni domanda:

Id-dispożizzjonijiet tar-Regolament Nru 1215/2012, b'mod partikolari l-Artikolu 1, l-Artikolu 2(a), l-Artikolu 39, l-Artikolu 42(1)(b), l-Artikolu 46 u l-Artikolu 53, għandhom jiġu interpretati fis-sens li, fil-kuntest tal-proċedura dwar it-talba sabiex tiġi miċhuda l-eżekuzzjoni, il-qorti tal-Istat Membru indirizzat għandha, anki fuq il-bażi tad-data kkomunikata mill-qorti tal-oriġini fiċ-ċertifikat previst fl-Artikolu 53 [ta' dan ir-regolament], tikkunsidra neċessarjament li hemm deċiżjoni li taqa' fil-kamp ta' applikazzjoni tar-Regolament u li għandha tiġi eżegwita?"

## Fuq id-domandi preliminari

### *Fuq l-ewwel domanda*

- 21 Permezz tal-ewwel domanda tagħha, il-qorti tar-rinviju tixtieq tkun taf, essenzjalment, jekk l-Artikolu 2(a) u l-Artikolu 39 tar-Regolament Nru 1215/2012 għandhomx jiġu interpretati fis-sens li ordni għall-ħlas adottata minn qorti ta' Stat Membru abbażi ta' sentenzi definittivi mogħtija fi Stat terz tikkostitwixxi sentenza u tgawdi saħħa eżekuttiva fl-Istati Membri l-oħra.
- 22 B'mod preliminari, għandu jittfakkar li, sa fejn, konformement mal-premessa 34 tar-Regolament Nru 1215/2012, dan tal-aħħar iħassar u jissostitwixxi r-Regolament Nru 44/2001, li min-naħa tiegħu ssostitwixxa l-Konvenzjoni ta' Brussell tal-1968, l-interpretazzjoni pprovduta mill-Qorti tal-Ġustizzja f'dak li jirrigwarda d-dispożizzjonijiet tal-istrumenti ġuridiċi msemmija l-aħħar tghodd ukoll għar-Regolament Nru 1215/2012 sa fejn dawn id-dispożizzjonijiet jistgħu jiġu kklassifikati bħala "ekwivalenti" (sentenza tal-10 ta' Marzu 2022, BMA Nederland, C-498/20, EU:C:2022:173, punt 27 u l-ġurisprudenza ċċitata).
- 23 Issa, dan huwa l-każ fir-rigward tal-Artikolu 25 u tal-punt 1 tal-Artikolu 27 ta' din il-konvenzjoni kif ukoll tal-Artikolu 32 u tal-punt 1 tal-Artikolu 34 tar-Regolament Nru 44/2001, minn naħa, u tal-Artikolu 2(a) kif ukoll tal-Artikolu 45(1)(a) tar-Regolament Nru 1215/2012, min-naħa l-oħra.
- 24 Kif il-Qorti tal-Ġustizzja rrilevat fir-rigward tal-Artikolu 32 tar-Regolament Nru 44/2001, li hija d-dispożizzjoni ekwivalenti għall-Artikolu 2(a) tar-Regolament Nru 1215/2012, il-kunċett ta' "sentenza" jkopri kull deċiżjoni mogħtija minn qorti ta' Stat Membru, mingħajr ebda distinzjoni skont il-kontenut tad-deċiżjoni inkwistjoni (ara, f'dan is-sens, is-sentenza tal-15 ta' Novembru 2012, Gothaer Allgemeine Versicherung *et*, C-456/11, EU:C:2012:719, punt 23).
- 25 Minn dan isegwi li dan il-kunċett jinkludi wkoll ordni għall-ħlas adottata minn qorti ta' Stat Membru abbażi ta' sentenzi definittivi mogħtija fi Stat terz.

- 26 Fil-fatt, skont ġurisprudenza tal-Qorti tal-Ġustizzja, huwa biżżejjed, sabiex sentenzi jaqgħu fil-kamp ta' applikazzjoni tar-Regolament Nru 1215/2012, li dawn ikunu deċiżjonijiet ġudizzjarji li, qabel ma jkunu ntalbu r-rikonoxximent u l-eżekuzzjoni tagħhom fi Stat Membru li ma jkunx l-Istat Membru ta' oriġini, kienu, jew setgħu jkunu, f'dan l-Istat Membru tal-oriġini, is-sugġett, taħt diversi modalitajiet, ta' istruttoria kontradittorja (ara, b'analogija, is-sentenza tat-2 ta' April 2009, Gambazzi, C-394/07, EU:C:2009:219, punt 23 u l-ġurisprudenza ċċitata).
- 27 Din l-interpretazzjoni wiesgħa u awtonoma hija kkorroborata mis-sistema stabbilita bir-Regolament Nru 1215/2012 u kif ukoll mill-għanijiet imfittxija minnu (ara, b'analogija, is-sentenza tal-15 ta' Novembru 2012, Gothaer Allgemeine Versicherung *et*, C-456/11, EU:C:2012:719, punti 26 u 28).
- 28 Fl-ewwel lok, fir-rigward tal-għanijiet imfittxija mir-Regolament Nru 1215/2012, il-premessa 6 tiegħu tesponi l-għan tal-moviment liberu tas-sentenzi f'materji ċivili u kummerċjali. Barra minn hekk, mill-premessi 4 u 26 tiegħu jirriżulta li dan huwa intiż sabiex jissimplifika l-formalitajiet fid-dawl tar-rikonoxximent u tal-eżekuzzjoni rapida u sempliċi tas-sentenzi mogħtija fi Stati Membri marbuta b'dan ir-regolament. Issa, kif irrilevat il-Kummissjoni Ewropea, interpretazzjoni differenti tal-Artikolu 2(a) tal-imsemmi regolament tkun teħtieġ li l-kunċett ta' "sentenza" jiġi marbut mal-kontenut tagħha, possibbiltà li tmur kontra dan l-għan.
- 29 Fit-tieni lok, fir-rigward tas-sistema stabbilita bir-Regolament Nru 1215/2012, il-premessa 26 ta' dan tal-aħħar tenfasizza l-importanza tal-prinċipju ta' fiduċja reċiproka bejn il-qrati tal-Istati Membri f'dak li jirrigwarda l-eżekuzzjoni tas-sentenzi, u dan jippreżupponi li l-kunċett ta' "sentenza" ma għandux jiġi interpretat b'mod restrittiv.
- 30 Issa, din il-fiduċja reċiproka tiġi ppreġudikata jekk qorti ta' Stat Membru tkun tista' tiċhad in-natura ta' "sentenza" ta' ordni għall-hlas li qorti ta' Stat Membru ieħor tkun adottat abbażi ta' sentenzi definittivi mogħtija fi Stat terz.
- 31 Fl-aħħar mill-aħħar, interpretazzjoni restrittiva tal-kunċett ta' "sentenza", fis-sens tal-Artikolu 2(a) tar-Regolament Nru 1215/2012, ikollha l-konsegwenza li toħloq kategorija ta' atti adottati minn qrati li, sa fejn ma humiex inklużi fin-numru ta' eċċezzjonijiet elenkati b'mod eżawrjenti fl-Artikolu 45 ta' dan ir-regolament, ma jkunux jistgħu jaqgħu taħt dan il-kunċett ta' "sentenza" u li l-qrati tal-Istati Membri l-oħra ma jkunux għalhekk obbligati jeżegwixxu. L-eżistenza ta' tali kategorija ta' atti hija inkompatibbli mas-sistema stabbilita fl-Artikoli 39, 45 u 46 tal-imsemmi regolament, li tippredvi l-eżekuzzjoni *ipso jure* tas-sentenzi u teskludi l-istħarriġ tal-ġurisdizzjoni tal-qrati tal-Istat Membru tal-oriġini minn dawk tal-Istat Membru indirizzat (ara, b'analogija, is-sentenza tal-15 ta' Novembru 2012, Gothaer Allgemeine Versicherung *et*, C-456/11, EU:C:2012:719, punt 31).
- 32 F'dan il-każ, mid-deċiżjoni tar-rinviju jirriżulta li d-digriet tal-High Court inkwistjoni fil-kawża prinċipali kien sugġett tal-inqas għal istruttoria kontradittorja sommarja fl-Istat Membru tal-oriġini, b'mod li jikkostitwixxi sentenza, fis-sens tal-Artikolu 2(a) tar-Regolament Nru 1215/2012. Konsegwentement, sa fejn dan ġie ddikjarat eżekuttiv f'dan l-Istat Membru, huwa jgawdi, skont l-Artikolu 39 ta' dan ir-regolament, minn saħħa eżekuttiva fl-Istati Membri l-oħra.
- 33 Din il-konklużjoni ma hijiex invalidata mill-fatt li, fil-mertu, l-imsemmi digriet ġie adottat b'eżekuzzjoni ta' sentenzi mogħtija fi Stat terz li, bħala tali, ma humiex eżekuttivi fl-Istati Membri.

- 34 Fil-fatt, minhabba l-limitazzjoni tal-kamp ta' applikazzjoni tar-Regolament Nru 1215/2012 għall-kwistjonijiet ta' ġurisdizzjoni, ta' rikonossiment u ta' eżekuzzjoni tas-sentenzi mogħtija mill-qrati tal-Istati Membri u fl-assenza ta' dispożizzjonijiet oħra tad-dritt tal-Unjoni li jirregolaw dawn il-kwistjonijiet għad-deċizzjonijiet mogħtija mill-qrati tal-Istati terzi, dawn l-istess Stati Membri jibqgħu, bħala prinċipju, liberi li jiddefinixxu l-kundizzjonijiet u l-proċeduri li jippermettu lill-qrati nazzjonali jieħdu konjizzjoni tal-kawża mressqa quddiemhom. Minn dan isegwi li ċerti tipi ta' proċeduri u ta' deċizzjonijiet ġudizzjarji li jeżistu fi Stat Membru ma għandhomx neċessarjament dawk ekwivalenti għalihom fl-Istati Membri l-oħra.
- 35 Fir-rigward, b'mod partikolari, tal-kwistjoni dwar liema effetti jista' jkollhom, fl-Istati Membri, sentenzi mogħtija minn qrati ta' Stati terzi, l-assenza ta' armonizzazzjoni fil-livell tal-Unjoni għandha l-konsegwenza li l-qrati ta' Stat Membru jistgħu legittimament jagħtu, skont id-dritt nazzjonali applikabbli, deċizzjonijiet eżekuttivi abbażi ta' dawn is-sentenzi, minkejja li t-teħid inkunsiderazzjoni tal-istess sentenzi fi Stati Membri oħra jibqa' suġġett għar-*rekwiżit tal-exequatur*.
- 36 Barra minn hekk, kuntrarjament għal dak li l-qorti tar-rinviju għandha t-tendenza li tqis, is-sentenza tal-20 ta' Jannar 1994, Owens Bank (C-129/92, EU:C:1994:13), li minnha jista' jiġi dedott, b'analogija, li l-Artikoli 29 sa 31 tar-Regolament Nru 1215/2012 ma japplikawx għall-proċeduri intizi sabiex sentenzi mogħtija f'materji ċivili u kummerċjali fi Stat terz jiġu ddikjarati eżekuttivi, ma timplikax li deċizzjoni adottata abbażi ta' sentenza mogħtija fi Stat terz, konformement mar-regoli ta' ġurisdizzjoni u ta' proċedura ta' Stat Membru, ma tistax taqa' taħt il-kamp ta' applikazzjoni ta' dan ir-regolament.
- 37 Fil-fatt, minn naħa, u bħal dak li japplika għal kull deċizzjoni ġudizzjarja nazzjonali oħra, il-klassifikazzjoni ta' att, bħad-digriet inkwistjoni fil-kawża prinċipali, bħala sentenza, fis-sens tal-Artikolu 2(a) tar-Regolament Nru 1215/2012, bl-ebda mod ma tiddependi mill-kwistjoni dwar jekk il-proċedura li fi tmiemha ġie adottat taqax hija stess fil-kamp ta' applikazzjoni ta' dan ir-regolament, peress li dan ma għandux l-għan li jrendi komuni r-regoli proċedurali tal-Istati Membri (ara, f'dan is-sens, is-sentenza tad-9 ta' Settembru 2021, Toplofikatsia Sofia *et*, C-208/20 u C-256/20, EU:C:2021:719, punt 36 u l-ġurisprudenza ċċitata).
- 38 Min-naħa l-oħra, u fi kwalunkwe każ, is-sentenza tal-20 ta' Jannar 1994, Owens Bank (C-129/92, EU:C:1994:13, punti 14 u 18), għamlet distinzjoni ċara bejn l-inapplikabbiltà tal-Konvenzjoni ta' Brussell tal-1968 għall-proċeduri intizi għar-rikonossiment jew għall-eżekuzzjoni tas-sentenzi mogħtija f'materji ċivili u kummerċjali fi Stat terz u l-applikabbiltà ta' din il-konvenzjoni għal kull sentenza mogħtija minn qorti ta' Stat kontraenti, irrispettivament mill-isem tagħha.
- 39 Għaldaqstant, għandu jiġi kkonstatat li ebda dispożizzjoni tar-Regolament Nru 1215/2012 u ebda wieħed mill-għanijiet imfittxija minn dan ir-regolament ma jostakola l-fatt li digriet ta' ordni għall-ħlas adottat minn qorti ta' Stat Membru abbażi ta' sentenzi definittivi mogħtija fi Stat terz ikun jaqa' fil-kamp ta' applikazzjoni tal-imsemmi regolament.
- 40 Madankollu, mis-sistema stabbilita fl-Artikoli 39, 45 u 46 tar-Regolament Nru 1215/2012 jirriżulta li l-fatt li għal tali digriet tiġi rrikonossuta n-natura ta' sentenza, fis-sens tal-Artikolu 2(a) ta' dan ir-regolament, ma jcaħħadx lill-konvenut fil-proċedura ta' eżekuzzjoni mid-dritt li jopponi l-eżekuzzjoni ta' din is-sentenza billi jinwoka waħda mir-raġunijiet ta' rifjut konformement mal-imsemmi Artikolu 45.



- 41 B'mod partikolari, konformement mal-Artikolu 45(1)(a) tar-Regolament Nru 1215/2012, moqri flimkien mal-Artikolu 46 tiegħu, fuq talba ta' kull parti interessata, ir-rikonoxximent ta' sentenza jiġi rrifjutat jekk dan ir-rikonoxximent ikun manifestament kuntrarju għall-ordni pubbliku tal-Istat Membru indirizzat.
- 42 Madankollu, għandu jiġi enfasizzat li, għalkemm l-Istati Membri jibqgħu, bħala principju, liberi li jiddeterminaw, konformement mal-kunċetti nazzjonali tagħhom, ir-rekwiżiti tal-ordni pubbliku tagħhom, il-limiti ta' dan il-kunċett jaqgħu taħt l-interpretazzjoni tal-imsemmi regolament. Għaldaqstant, filwaqt li ma hijiex il-Qorti tal-Gustizzja li għandha tiddefinixxi l-kontenut tal-ordni pubbliku ta' Stat Membru, madankollu hija għandha tistħarreg il-limiti li fil-kuntest tagħhom il-qorti ta' Stat Membru tista' tagħmel użu minn dan il-kunċett sabiex ma tirrikonoxxix sentenza mogħtija minn Stat Membru ieħor (ara, b'analogija, is-sentenzi tat-28 ta' Marzu 2000, Krombach, C-7/98, EU:C:2000:164, punti 22 u 23, u tas-16 ta' Lulju 2015, Diageo Brands, C-681/13, EU:C:2015:471, punt 42 u l-ġurisprudenza ċċitata).
- 43 Barra minn hekk, billi jipprojbixxi l-istħarreg tal-mertu tas-sentenza mogħtija fi Stat Membru ieħor, l-Artikolu 52 tar-Regolament Nru 1215/2012 jipprojbixxi lill-qorti tal-Istat Membru indirizzat milli tirrifjuta li tirrikonoxxi din is-sentenza unikament minhabba li tkun teżisti differenza bejn ir-regola tad-dritt applikata mill-qorti tal-Istat tal-orġini u dik li kienet tapplika l-qorti tal-Istat indirizzat li kieku kienet adita bil-kawża. Bl-istess mod, il-qorti tal-Istat indirizzat ma tistax tistħarreg l-eżattezza tal-evalwazzjonijiet ta' liġi u ta' fatt li jkunu saru mill-qorti tal-Istat tal-orġini (ara, b'analogija, is-sentenzi tat-28 ta' Marzu 2000, Krombach, C-7/98, EU:C:2000:164, punt 36, u tas-16 ta' Lulju 2015, Diageo Brands, C-681/13, EU:C:2015:471, punt 43 u l-ġurisprudenza ċċitata).
- 44 B'hekk, sabiex tiġi osservata l-projbizzjoni tar-revizjoni fil-mertu tas-sentenza mogħtija fi Stat Membru ieħor, l-użu tal-klawżola ta' ordni pubbliku, li tinsab fl-Artikolu 45(1)(a) tar-Regolament Nru 1215/2012, huwa mistenni biss fil-każ fejn ir-rikonoxximent tas-sentenza mogħtija f'dan l-Istat Membru jikkostitwixxi ksur manifest ta' regola tad-dritt meqjusa essenzjali fl-ordinament ġuridiku tal-Istat indirizzat jew ta' dritt irrikonoxxut bħala fundamentali f'dan l-ordinament ġuridiku (ara, b'analogija, is-sentenzi tat-28 ta' Marzu 2000, Krombach, C-7/98, EU:C:2000:164, punt 37, u tas-16 ta' Lulju 2015, Diageo Brands, C-681/13, EU:C:2015:471, punt 44 u l-ġurisprudenza ċċitata).
- 45 Tali ksur jista' b'mod partikolari jinsab fil-fatt li l-konvenut fil-proċedura ta' eżekuzzjoni ma kienx f'pożizzjoni li jiddefendi ruħu b'mod effettiv quddiem il-qorti tal-orġini u li jikkontesta, fl-Istat Membru tal-orġini, is-sentenza li tagħha qiegħda tintalab l-eżekuzzjoni (ara, f'dan is-sens, is-sentenza tat-2 ta' April 2009, Gambazzi, C-394/07, EU:C:2009:219, punti 27, 37, 45 u 46).
- 46 B'hekk, f'dan il-każ, fil-każ li J jirnexxilu jistabbilixxi, quddiem il-qorti adita fl-Istat Membru indirizzat, li kien impossibbli għalih, fl-Istat Membru tal-orġini, li jikkontesta fil-mertu l-pretensjonijiet li taw lok għas-sentenzi Ġordaniżi li huma s-sugġett tad-digriet inkwistjoni fil-kawża prinċipali, dik il-qorti tista' tirrifjuta l-eżekuzzjoni ta' dan id-digriet minhabba l-inkompatibbiltà manifesta tiegħu mal-ordni pubbliku nazzjonali. Hija biss il-qorti tar-rinvju li għandha tevalwa dan.
- 47 Fid-dawl ta' dan kollu premiss, ir-risposta għall-ewwel domanda għandha tkun li l-Artikolu 2(a) u l-Artikolu 39 tar-Regolament Nru 1215/2012 għandhom jiġu interpretati fis-sens li digriet ta' ordni għall-ħlas adottat minn qorti ta' Stat Membru abbażi ta' sentenzi definittivi mogħtija fi Stat terz jikkostitwixxi sentenza u jgawdi minn saħħa eżekuttiva fl-Istati Membri l-oħra jekk dan ikun

ingħata fi tmiem proċedura kontradittorja fl-Istat Membru tal-orġini u jkun ġie iddikjarat eżekuttiv fih, b'dan li madankollu n-natura ta' sentenza ma ċaħhadx lill-konvenut fil-proċedura ta' eżekuzzjoni mid-dritt li jitlob, skont l-Artikolu 46 ta' dan ir-regolament, ir-rifjut ta' eżekuzzjoni għal waħda mir-raġunijiet previsti fl-Artikolu 45 tiegħu.

### *Fuq it-tieni u t-tielet domanda*

- 48 Fid-dawl tar-risposta mogħtija għall-ewwel domanda, ma hemmx lok li tingħata risposta għat-tieni u għat-tielet domanda.

### **Fuq l-ispejjeż**

- 49 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

**L-Artikolu 2(a) u l-Artikolu 39 tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonnoxximent u l-eżekuzzjoni ta' sentenzi fi kwistjonijiet ċivili u kummerċjali għandhom jiġu interpretati fis-sens li digriet ta' ordni għall-hlas adottat minn qorti ta' Stat Membru abbażi ta' sentenzi definittivi mogħtija fi Stat terz jikkostitwixxi sentenza u jgawdi minn saħħa eżekuttiva fl-Istati Membri l-oħra jekk dan ikun ingħata fi tmiem proċedura kontradittorja fl-Istat Membru tal-orġini u jkun ġie iddikjarat eżekuttiv fih, b'dan li madankollu n-natura ta' sentenza ma ċaħhadx lill-konvenut fil-proċedura ta' eżekuzzjoni mid-dritt li jitlob, skont l-Artikolu 46 ta' dan ir-regolament, ir-rifjut ta' eżekuzzjoni għal waħda mir-raġunijiet previsti fl-Artikolu 45 tiegħu.**

Firem